

आकाशवाणी समाचार- नेपाली

मिति: २१ फरवरी २०२६

समय: ०६:२५ - ०६:३० बजे (अवधि: ०५ मिनट)

प्रमुख समाचार

- पश्चिम बंगालमा मतदाता नामावली एस.आई.आर को विशेष गहन पुनरीक्षणको समयमा दस्तावेजहरूको जाँचमा ढिलाइ भएका कारण १० लाख भन्दा अधिक मतदाताको नाम अन्तिम सूचीबाट हटाइने आशंका उत्पन्न भएको छ ।
- सर्वोच्च न्यायालयले पश्चिम बंगालका पुलिस महानिर्देशकलाई विशेष गहन पुनरीक्षण एस.आई.आर. प्रक्रियाको क्रममा हिंसा र राजनीतिक हस्तक्षेपको विरुद्ध चेतावनी दिएको छ।
- पश्चिम बंगालमा यस वर्ष हुने विधानसभा चुनावका लागि २९४ सिटका लागि उम्मेदवार चयनको प्रारम्भिक प्रक्रिया सुरु भएको छ।
- होली पर्वमा यात्रीहरूको अतिरिक्त भीडलाई ध्यानमा राख्दै दक्षिण-पूर्व रेलवेले सन्तरागाछी तथा दरभंगाबीच विशेष ट्रेनहरू संचालन गर्ने घोषणा गरेको छ।
- मिरिक ब्याटमिन्टन क्लबको आयोजनमा सातौँ सहमेन्दू ओपन ब्याटमिन्टन प्रतियोगिता हिज देखि मिरिक रङ्गशाला भवनमा शुरु भएको छ ।

पश्चिम बंगाल - विशेष गहन पुनरीक्षण -

पश्चिम बंगालमा मतदाता नामावली एस.आई.आर को विशेष गहन पुनरीक्षणको समयमा दस्तावेजहरूको जाँचमा ढिलाइ भएका कारण १० लाख भन्दा अधिक मतदाताको नाम अन्तिम सूचीबाट हटाइने आशंका उत्पन्न भएको छ । यस प्रक्रियासित सम्बन्धित सुत्रहरू अनुसार, अहिलेसम्म चार लाखभन्दा अधिक मतदाताहरूको दस्तावेजहरूलाई 'अयोग्य' चिन्हित गरिएको छ । आयोगले नियुक्त गरेको माइक्रो अब्जर्भरले चार लाख ४४ हजार ९७० मतदाताको दस्तावेजहरू अयोग्य मानेको छ र उनिहरूको विवरण अधिल्लो कारवाहीको लागी आयोगमा पठाइएको छ । यसबाहेक ४ लाख ६६ हजार ३ सय २३ मतदाताहरूको दस्तावेजहरू जिल्ला अधिकारीहरू सित सत्यापनका लागि लम्बित रहेको छ । यसअघि पुनरीक्षण प्रक्रिया अन्तर्गत भएको सुनुवाइमा लगभग ७ लाख मतदाताहरू उपस्थित भएका थिएनन् । अनुपस्थित र अयोग्य रहेका दस्तावेजहरूमा थपिएमा १० लाखभन्दा अधिक मतदाताहरूको नाम अन्तिम मतदाता सूचीबाट हटाइने सम्भावना छ। आयोगले यसअघि लगभग ५८ लाख मतदाताहरूलाई मृत, अनुपस्थित वा लापता भएको सूचीमा राखेको थियो र उनीहरूलाई प्रारूप सूचीबाट बाहिर राखेको थियो। सुनुवाइको चरणमा थप १० लाख भन्दा अधिक मतदाताहरूको पहिचान गरिएको थियो, जसमध्ये लगभग ७ लाख मतदाताहरू सुनुवाइमा उपस्थित भएनन्, जबकि बाँकी मुद्दाहरूमा दस्तावेजहरू अवैध रहेको पाइयो।

सर्वोच्च न्यायालय -एस.आई.आर – चेतावनी

सर्वोच्च न्यायालयले पश्चिम बंगालका पुलिस महानिदेशकलाई विशेष गहन पुनरिक्षण एस.आई.आर. प्रक्रियाको क्रममा हिंसा र राजनीतिक हस्तक्षेपको विरुद्ध चेतावनी दिएको छ। सर्वोच्च न्यायालयले राजनीतिक दलका नेताहरूले गरेको आपत्तिजनक टिप्पणीविरुद्ध कुनै कारबाही नगरेमा भविष्यमा डीजीपीमाथि कठोर कारबाही गरिने बताएको छ। अर्को सुनुवाइमा डीजीपीले प्राप्त उजुरीको जवाफमा चालिएका कदमहरूको बारेमा रिपोर्ट गर्नुपर्नेछ। यो मुद्दाको सुनुवाइ अर्को महिना हुनेछ।

पश्चिम बंगाल - विधानसभा चुनाव - उम्मेदवार चयन - प्रक्रिया

पश्चिम बंगालमा यस वर्ष हुने विधानसभा चुनावका लागि २९४ सिटका लागि उम्मेदवार चयनको प्रारम्भिक प्रक्रिया सुरु भएको छ। सुत्र अनुसार सत्तारूढ तृणमूल नेतृत्वले केही हेभिवेट मन्त्री र वरिष्ठ विधायकहरूको सीट परिवर्तन गर्ने विचार गरिरहेको छ। बुधबार अनि बिहीबार कोलकाताको कालीघाटस्थ त मुख्यमन्त्री ममता बनर्जीको निवासमा दुई चरणमा शीर्ष नेतृत्वको बन्द बैठक भएको बताइएको छ। यी बैठकहरूमा आगामी विधानसभा चुनावका लागि सम्भावित उम्मेदवारहरूको नामको बारेमा प्रारम्भिक चर्चा भएको छ। पार्टी सुत्र अनुसार केही हाल को क्याबिनेट मन्त्री र वरिष्ठ विधायकहरूको नाममाथि विचार गरिएको छ, जसलाई यस पटक विभिन्न निर्वाचन क्षेत्रबाट उम्मेदवार बनाउन सकिन्छ। यसका साथै यस्ता हाल का विधायकहरूको नाममाथि पनि चर्चा भएको छ। जसलाई यसपटक पुनः नामांकन नदिएर संगठनात्मक जिम्मेवारीमा राखिने सम्भावना रहेको छ। बैठकमा उम्मेदवारको सूचीमा रहेका पुराना अनुभवी नेता र 'नयाँ अनुहार'बीच सन्तुलन कायम गर्ने रणनीतिका बारेमा पनि चर्चा भएको बताइएको छ। पार्टी नेतृत्वले यसपटक केही गैरराजनीतिक र चर्चित अनुहारलाई पनि उम्मेदवारको सूचीमा राख्ने विचार गरिरहेको छ। यसैबीच, १६ मार्चमा हुने राज्यसभाको पाँच सिटको चुनावलाई लिएर पनि चर्चा शुरु भएको छ। चुनावलाई लिएर आगामी केहि दिनमा पार्टीले उम्मेदवारको पहिलो सूची जारी गर्ने सम्भावना रहेको छ।

दक्षिण पूर्व रेलवे -महाप्रबन्धक - निरीक्षण

दक्षिण पूर्वी रेलवेका महाप्रबन्धक अनिलकुमार मिश्रले कालीमार-मेचेडा-दिघा रेलमार्गको विन्डो ट्रेलिङको निरीक्षण गर्नुभएको छ। निगरानीको क्रममा उनीसँगै खडगपुर डिभिजनका डिभिजनल रेल म्यानेजर, हेडक्वार्टर र डिभिजनका वरिष्ठ अधिकारीहरू पनि उपस्थित थिए। रेलवेले जारी गरेको प्रेस विज्ञप्तिका अनुसार महाप्रबन्धकले अमृत स्टेशन योजना अन्तर्गत अन्दुल रेलवे स्टेशन, उलुबेरिया रेलवे स्टेशन, बगनान रेलवे स्टेशन, मेचेडा रेलवे स्टेशन, तामलुक रेलवे स्टेशन र दिघा रेलवे स्टेशनमा भइरहेको पुनर्विकास कार्यको प्रगतिको समीक्षा गरेको छ। उहाले यात्रीहरूलाई अत्याधुनिक सुविधा पुऱ्याउन गुणस्तरीय र समयबद्धता सुनिश्चित गर्नुपर्नेमा विशेष जोड दिँदै छिटोभन्दा छिटो काम सम्पन्न गर्न सम्बन्धित अधिकारीलाई निर्देश दिनुभएको छ।

भाजपा - गोर्खा यूथ एक्टिभिस्ट नेटवर्क

भाजपा पश्चिम बंगाल, प्रदेश अध्यक्ष, शमीक भट्टाचार्यबाट गोर्खा यूथ एक्टिभिस्ट नेटवर्क (ज्ञान) लाई आधिकारिक पत्र प्राप्त भएको छ, जसमा आगामी पश्चिम बंगाल विधान सभा निर्वाचन 2026 को संकल्प-पत्रका लागि सुझावहरू आमन्त्रित गरिएको छ। गोर्खा यूथ एक्टिभिस्ट नेटवर्क ज्ञानका प्रमुख संयोजक अधिवक्ता बिरेन्द्र रसाइलीले पत्रको प्रत्युत्तर स्वरूप एउटा आधिकारिक पत्र लेखेर विस्तृत नीतिगत धारणा प्रस्तुत गरेको बताउनु भएको छ। जसमा दार्जिलिङ पहाड, तराई तथा डुवर्स क्षेत्रको ऐतिहासिक, संवैधानिक र प्रशासनिक विशिष्टतालाई आधार मानेर पृथक गोर्खाल्याण्ड राज्य गठनको मुद्दालाई संकल्प-पत्रमा स्पष्ट रूपमा समावेश गर्नुपर्ने विषयलाई दृढतापूर्वक उठाइएको छ। पत्रमा स्पष्ट गरिएको छ। उहाले भन्नुभएको छ -दार्जिलिङ पहाड, तराई तथा डुवर्स क्षेत्रका बासिन्दा,

विशेषगरी भारतीय गोर्खा समुदायको पृथक गोर्खाल्याण्ड राज्यको माग कुनै नयाँ राजनीतिक विषय होइन, बरु दीर्घकालदेखि उठ्दै आएको लोकतान्त्रिक तथा संवैधानिक आकांक्षा हो। ज्ञानले ऐतिहासिक तथ्यहरू उल्लेख गर्दै दार्जिलिङ क्षेत्र कहिल्यै बंगालको भाग नरहेको उल्लेख गरेको छ। पत्रमा इतिहास, भाषा, संस्कृति, सामाजिक संरचना र जीवनशैलीका दृष्टिले दार्जिलिङ, तराई र डुवर्स क्षेत्रको पहिचान मैदानी बंगाल भन्दा पृथक रहेको उल्लेख गरेको छ। पत्रमा दार्जिलिङ, तराई तथा डुवर्स क्षेत्रको सामरिक महत्वमाथि विशेष जोड दिँदै यो क्षेत्र भारतको अत्यन्त संवेदनशील सिलगढी करिडोर चिकन नेक नजिक अवस्थित रहेको उल्लेख गरेको छ ।

होली पर्व-रेल सेवा

होली पर्वमा यात्रीहरूको अतिरिक्त भीडलाई ध्यानमा राख्दै दक्षिण-पूर्व रेलवेले सन्तरागाछी तथा दरभंगाबीच विशेष ट्रेनहरू संचालन गर्ने घोषणा गरेको छ। यी होली स्पेशल ट्रेनहरूलाई आगामी मार्च महिनामा निर्धारित तारिखहरूमा संचालन गरिनेछ जसबाट पूर्वी भारत एवं बिहारका यात्रीहरूलाई अधिक सुविधा हुनेछ। दक्षिण-पूर्व रेलवेद्वारा प्रेस विज्ञप्ति जारी बिज्ञप्ति अनुसार, ट्रेन नंबर 08109 संतरागाछी-दरभंगा होली स्पेशल प्रत्येक मंगलबार 3 मार्च 2026 देखि 31 मार्च 2026 सम्म चल्नेछ। यो विशेष ट्रेन डानकुनी, बर्द्धमान, दुर्गापुर, आसनसोल, चित्तरञ्जन, मधुपुर, जसीडीह, झांझा, किऊल, बरौनी तथा समस्तीपुर स्टेशनहरूमा रोकिनेछन्। रेलवे अधिकारीहरूले होली पर्वमा यात्रीहरूको बढ्दो भीडलाई मध्यनजर गर्दै यात्रीहरूलाई सहज अनि सुरक्षित यात्राको सुविधा उपलब्ध गराउन विशेष ट्रेनहरूको संचालनलाई जारी राखिने बताएका छन् ।

डाबग्राम-फूलबाडी विधानसभा- सडक शिलान्यास

सिलगुडी नगरपालिकाका मेयर गौतम देवले डाबग्राम-फूलबाडी विधानसभा क्षेत्रको फूलबारी दुई नम्बर ग्राम पञ्चायत अन्तर्गत पश्चिम धतला गाउँमा १.५ किलोमिटर लामो पावर ब्लक सडकको शिलान्यास गर्नुभएको छ। कार्यक्रममा जिल्ला परिषद सभाधिपति कृष्ण राई बर्मन, डिप्टी मेयर रञ्जन सरकार, जिल्ला परिषद सदस्य मनिषा राय, प्रधान रफिकुल इस्लाम लगायतको उपस्थिति रहेको थियो। पश्चिम बंगाल राज्य ग्रामीण विकास एजेन्सीको सुपरिवेक्षणमा एस.डी.आर.एफ कोषबाट लगभग ७३ लाख रुपियाँको लागतमा यो सडक निर्माण गरिनेछ। सडक निर्माणले ट्राफिक सुधार हुनुका साथै क्षेत्रको विकासलाई गति दिने स्थानीय नागरिकहरूले आशा व्यक्त गरेका छन् ।

सिलिगुडी मेट्रोपॉलिटन -पुलिस तस्कर पक्राउ

सिलिगुडी मेट्रोपॉलिटनको स्पेशल ऑपरेशन ग्रुप र भक्तिनगर पुलिस थानाको संयुक्त टोलीले लागुपदार्थ तस्करीको ठूलो षड्यन्त्रलाई विफल पार्दै तीन अभियुक्तहरूलाई पक्राउ गरेको छ। पुलिसले आरोपीहरूको साथबाट ४५१ ग्राम ब्राउन सुगर, नगद र सिक्किम नम्बर भएको बाइक जफत गरेको छ।

गोर्खाल्याण्ड क्षेत्रीय प्रशासन-शिलान्यास

गोर्खाल्याण्ड क्षेत्रीय प्रशासनका प्रमुख कार्यपाल अनित थापाले तीनधारे महानदी समष्टि अन्तर्गत घुम्ती चियाबारीमा भूतपूर्व सैनिक भवन र घुम्ती कमानको लागि सार्वजनिक भवन निर्माणको लागि शिलान्यास गर्नुभएको छ

उल्लेखनीय छ, घुम्ती कमानमा जीटीए अधीनस्थ सिँचाई विभाग खरसाङको तर्फबाट भूतपूर्व सैनिक भवन र घुम्ती कमानमा सार्वजनिक भवन निर्माण गरिने भएको छ।

मिरिक ब्याटमिन्टन क्लब- प्रतियोगिता शुरू

मिरिक ब्याटमिन्टन क्लबको आयोजनमा सातौँ सहमेन्दू ओपन ब्याटमिन्टन प्रतियोगिता हिज देखि मिरिक रङ्गशाला भवनको ब्याटमिन्टन हलमा शुरू भयो। आगामी 22 फरवरीसम्म उक्त प्रतियोगिता सम्पन्न भयो। यस अवसरमा विहार, सिक्किम राज्यका खेलाडीहरू, क्षेत्रका वरिष्ठ ब्याटमिन्टन खेलाडीहरू उपस्थित थिए। क्लबका प्रवक्ता कल्याण राईले प्रतियोगिता चार वर्गमा खेलाइने जानकारी गराउँदै पुरुष खुल्ला, पुरुष युगल, 35 वर्ष माथिका भेटरेनस डबल अनि 40 देखि 90 वर्ष माथिका भेटरेन डबल प्रतियोगिता हुने बताउनु भयो। उहाले खुल्ला प्रतियोगितामा भारत नेपाल, भूटान आदि देशका खेलाडीहरूले भाग लिएको तथा भेटरेन म्याचमा गोर्खाल्याण्ड क्षेत्रीय प्रसाशन र सिक्किमका खेलाडीहरूले मात्र भाग लिएको जानकारी दिनुभएको छ। युवावर्गमा खेल प्रति प्रोत्साहित गर्न तथा उचित मार्गदर्शन गर्नु प्रतियोगिताको मुख्य उदेश्य रहेको क्लब ले जनाएका छन्।

***** o *****